

ቀዳም ሥዑር

ማያዝያ 23 2013 ዓ.ም. (5/01/2021)

ወትሴ ሲኦል አይ ውእቱ ዝንቱ ዘእም ሥልጣንየ ሥጋ ለቢሶ ዘሞዐኒ፥
መኑ ውእቱ ዝንቱ ዘምድረ ለብሰ፥ ውእቱኬ ሰማያዊ ውእቱ።



ንባባት፡ሮሜ 6:3-11፥ ጴጥ 3:15-ፍ፥ ግ.ሐ. 3:12-4:5፥ ማር 16:17

ምስባክ፡ አንሰ ሰከብኩ ወኖምኩ፥ ወተንግእኩ እስመ እግዚአብሔር አንሥአኒ ኢይፈርህ እምአእላፍ አሕዛብ። “ተገምሰስኩን ድቃስ እውን ወሰደኒ፥ እግዚአብሔር ስለ ዘተንሰአኒ ካብቶም አእላፍ አሕዛብ አይፈርሕን እየ” መዝ. 3:5።

ቀዳም ስዑር እንብሎ ኢየሱስ ምስ ሞተ ሞት ተሳዒሩ ነቶም ቅድሚኡ አብ ሲኦል ዝነበሩ ሒዙ አብ መንግስተ ሰማይ ስለ ዝኣቱ ቀዳም ስዑር ንብሎ፣ ከምኡ አብዘን ዝሓለፉ መዓልታት ብጾምን ጸሎትን ዘሕለፍናየን ክንስዕር ስለ ዝኾና ቀዳም ስዑር ንብሎ። እቲ ቀንዲ ትርጉሙ ግን ሞት ተሳዒሩ ሰይጣንን ልኡኻትን ዝተሳዕሩሉ፥ ተኸተልትን አመንት ክንርስቶስ ከአ ናይ ዓወት መዓልቲ እዩ። ቀዳም ስዑር ፍሉይ መልእኽቲ ዝሓዘት ፍልይቲ ዕለት እያ። አብ ጸሎተ ሃይማኖት “ናብ ሲኦል ወረደ ብሳልሳይ መዓልቲ ካብ ሙታን ተንሥኡ” እናበልና ንጽሊ። ኩሎም እቶም ቅድሚ ክርስቶስ ዝሞቱ ጻድቃን አብ ሲኦል እዮም ዝጽብዩ ነሮም ኢየሱስ ድሕሪ ሞቱ ንሰማይ ሒዝዎም አትዩ። አፍደገ ሰማይ ብሰንኪ ኃጢአት ቀዳሞት ወለዲ ተዓጽዩ ሎሚ ግን ብሳላ ሞት ክርስቶስ ተከፊቱ አሎ።

አፍደገ ሰማይ ተኸፊቱ ንብል አሎና ዝተኸፍተ ንሕና ክንኣቱ ምእንቲ እዩ። አምላኽ ብዓቢ ፍቕሩ ተዓሪቕና ብሞት ወዱ ደቂ ሰማይ ክንከውን ንኹሉ ሂቡና አሎ። ካባና ዝድለ ዘሎ ነቲ ዝውሃበና ዘሎ ጸጋ ተቐቢልና ከምቲ አምላኽ ዝደልዮ ክንገብር። ሕይወትና ክንቅይር ንሞት ኃጢአት ምኽታል ሓዲግና ንመንግስተ ሰማይ ዝወስደና መገዲ ክንጉዓዝ። ንሰይጣን ክንስዕር ንኹሉ ተልእኮኡን ንኹሉ ግብሩን ስዒርና ሓዲስ ርክብ ምስ አምላኽ ክንምስርት ዘዘኻኸር ዕለት ኢና እንዝክር ዘሎና። ሓወይ ሓፍተይ ትዕወት ትዕወቲ ዘሎኻ/ኺ ክንብሃሃል እዋኑ እዩ። ብማዕዶ ጌና ናይ ዓወት መዝሙር ብምዝማርና ዝተዓወትና ከይመስለና ብሓቂ ንኸፍአት ንኃጢአት ንሰይጣን ክንዕወተሎም አሎና።

ሓ/ት/ክ ቍ 631 ከምዚ ይብል ኢየሱስ ናብቲ መዓሙቕ ምድሪ ወሪዱ እዩ እቲ ናብ መዓሙቅ ዝወረደ ከአ እቲ ልዕሊ ኹሉ ሰማያት ዝዓረገ እዩ (ኤፌ 4:9-10) ይብል። ክርስቶስ ድሕሪ ሞቱ ዝወረደ ናይ ሙታን ቦታ ቅዱስ መጽሓፍ ፡ሲኦል” ብዕብራይስጥ “ሸኦል” ብግሪኽ ድማ “ሃደስ” ኪብል ይሰምዮ። ምኽንያቱ ከአ እቶም አብኡ ዘለዉ ካብ ትርኢት አምላኽ ዝተኸወሉ እዮም (1ጴጥ 3:18-19)። ኢየሱስ ነተን አብ ሕቕፊ አብርሃም ክአትዋ ዝጽበያ ዝነበራ ነፍሳት ሒዝዎን ንሰማይ አትዩ ይብል።

አብ ቀጥ 635 ቀጺሉ እቶም ምውታን ድምጺ ወዲ አምላኽ ምእንቲ ኪሰምዑ. . . . እቶም ዚሰምዑዎ ዘበሉ ድማ ብሕይወት ምእንቲ ክነብሩ (ዮሐ 5:25፣ ሮሜ 10:7፣ ኤፌ 4:9) ክርስቶስ ናብቲ መዓሙቕ ሞት ወረደ። እቲ “ዋና ሕይወት ዝኾነ ኢየሱስ ብሞቱ “ነቲ አብ ልዕሊ ሞት ሥልጣን ዘለዎ ዲያብሎስ ምእንቲ ኪስዕር ምሉእ ዕድመኡም ብናይ ሞት ፍርሓት ባራዩ ኮይኖም ንዝነበሩ ሓራ አውፀኦም (ዕብ 2:14-15፣ ግ.ሓ. 3:15) ይብል።

አብ ታሪኽ እምነትና ቀዳም ስዑር ብፍሉይ ከምእትዝከር ኢና እንርኢ። ወዲ አምላኽ ከም ኩልና ሞይቱ አብ ከርሲ ምድሪ ንሰለስተ መዓልቲ ዝጸንሐለን ዕለታት ንዝክር። ዕለት ቀዳም ፈታኒት ዕለት እያ ነራ ብፍሉይ ነርድእቱ። አበሎ ክትንሥእ ድዩ ከምቲ ዝበለና? ንሕና ዕጫና እንታይ ክኸውን እናበሉ አብ ከቢድ ጭንቀት ዝነበሩላ ዕለት እያ። ሰለስተ አንስቲ ክወግሕ ይጸበያ ነረን ድሕሪኡ ክበር ዘይቲ ሒዘን ከምቲ ልሙድ ነቲ ሬሳ ክቕብኦ ናብ መቓብር ከይደን።

አብ መገዲ እናኸዳ ነቲ እምኒ መን ክኸፍተልና እዩ እናበላ ይሓስባ ነረን። ቅዱስ ዮሐንስ ከም ዝሕብረና እቲ መቓብር አብ ጀርዲን (ገነት) እዩ ነሩ ዮሴፍ ብዓል አረማትያስ ንርእሱ ኢሉ አብ ዝቐረበ ኢዩ ንኢየሱስ ቀቢርዎ ይብለና። ቀዳማይ አዳም አብ ምድረ ገነት ንአምላኽ ክሒዱ ሞት አምጺኡልና ዳሕረዋይ አዳም ግን አብ ገነት ሞይቱ ሕይወት አምጺኡልና። ክሕደት አብ ገነት ተፈጺሙ ድሕነት ከአ አብ ገነት ተፈጺሙ።

እተን ሕያዎት አንስቲ አብ መቓብር ምስ በጽሓ እቲ መቓብር ተኸፊቱ እቲ እምኒ አንኮራርዩ ጸኒሕወን። መንዩ ነዚ ዝገበረ ምንድኛዳኛ ምድሪ ድዩ ከፊትዎ ወይስ መልአኽ መጺኡ ከፊትዎ? እቲ ነቲ መቓብር ዓጽዩ ዝነበረ ዓቢ ደንጎላ አብቲ አፍደገ መቓብር አይነበረን። አብዚ ብዙሕ ክነስተንትን ንኸእል። እቲ ዓቢ እምኒ ተኸፊቱ ጸኒሑ ዝብል አብ ርእስና ኦቲና ክንሓስቦ ዘድልዩና ነገር ከም ዘሎ እዩ ዝነግር። ንሕና ብተፈጥሮና ልብና ንኸልእ ክንህብ አይነፍቅድን ኢና ስለዚ ዓጺናዮ ንነብር ከምኡ ዓቢ ኃጢአት ምስ ገበርና አብኡ ጸኒዕና ዓጺናዮ ንነብር እዚ ኸአ ካብ አምላኽን ሰብን ፈልዩና ንነብር። እምብአር ነዚ ካብ አምላኽን ሰብን ከዊሉ ዓጺቱ ሒዙና ንዘሎ ደንጎላ ቅምታን ክፍኡትን ካብ ልብና አውጺእና ክነንከራርዎ ክንስሓሉ ልብና ክንሓጽብ እሞ ምስ ኢየሱስ ክንራኸብ ሎሚ መዓልቱ እዩ።

ምስ ኢየሱስ ከይንራኸብ ዓጺቱ ሒዙና ዘሎ ኩሉ ክንሓድግ ሎሚ ንኢየሱስ ክመርሓና አብ ትንሣኤን ሕይወትን ከእትወና ንድለዮ። አንስቲ ገሊላ ንኢየሱስ ድለየን አብ መቓብር አብ ጀርዲን አብ ኩሉ ደልየንኦ ክሳብ ዝረኽብኦ ደው አይበላን አብዚ ኹሉ ዘብጽሐን ፍቕሪ ኢየሱስ እዩ። ሓንጎብ ንአምላኽ ክነፍቅር እንተ ኸአልና ፍቕሩ ሓያልን ሰላም ዝህብን ስለ ዝኾነ አብ ኩሉ ከም እንደልዮ ይገብረና።

እተን አንስቲ አብቲ መቓብር ድንን ኢለን ብማዕዶ እንተ ረኣያ ጥርሑ ርእየንኦ እቲ ሬሳ አብኡ አይነበረን፤ እቲ ዓቢ ደንጎላ ነቲ መቓብር ዓጽዩ ዝነበረ የለን መቓብር ተኸፊቱ ጸኒሕወን። መላእኽቲ እቶም ልደቱ ዘበሰሩ ሕጂ ኸአ ትንሣኤኡ አበሲሮም “አብዚ የለን ተንሣኤ እዩ” እናበሉ አበሲሮመን፤ ነዚ ሰናይ ዜና ከምቲ ጓሶት ምስ ተወልደ መድኃኒ ተወሊድልኩም አሎ ምስ በልዎም ዝበጽሑዎ ነዘን አንስቲ ኸአ ተንሣኤ እዩ ምስ በልወን ከበስራ ክሰብካ አብ ሓዋርያት ከይደን። ቅድም ግን ብለይቲ አብ መቓብር ከምዝኸዳ ማርቆስ ወንጌላዊ ይነግረና።

ቀዳም ስዑር ኩሉ ጸጥ ዝበለላ አምላኽ ብርእሱ ክርስቶስ አብ መቓብር ዝጸንሐላ ስለ ዝኾነት ናይ አስተንትኖ ናይ ፍሉይ ጊዜ ንአምላኽ ሂብካ ምኽኣልን እያ። አብ ቅዱስ መጽሓፍ እግዚአብሔር ካብ ምፍጣር ብቀዳም መዓልቲ አዕረፈ ይብለና። አብ ቀዳም ስዑር ከአ አብ ከርሲ ምድሪ ኮይኑ

ኩሉ ጸጥ በለ ስለዚ ምስ አምላኽ ዘሎና ርክብ ብዝያዳ ክንሓስብ ከምኡ ንትንሣኤ ክንቀራረብ ዝሕግዘና ፍሉይ እዋን ኢና ዘሎና።

እተን አንስቲ ንኢየሱስ ክረኽባ ተጓይየን ንሕና እውን ኣብ ሕይወትና ኣብ ሓዳርና ኣብ ግላውን ሓበራውን ሕይወትና ክንረኽቦ እዋኑ እዩ። ኢየሱስ ዘይብሉ ሕይወት ኣብ ጸልማት እዩ ዝነበር። ኣብ ብርሃን ትንሣኤ ክንሳተፍ ምስንዳው የድልየና።

- **ንስሓ ኃጢአትና ንግበር።** ካብ አምላኽን ሰብን ፈልዩና ንዝርከብ ኃጢአትና ሎሚ ክንሓጽቦ ፍቓደኛታት ኮና ኣብ መንበር ኑዛዜ ክንቀርብ። ክርስቶስ ኣነ ክድሕን እዩ መይቱ ዝተንሥኤ ኢልና ሕልናና ደፊኡና ክንሳሕ።
- **ዕርቂ ምስ አምላኽን ሰብን ክንገብር።** ሞት ኢየሱስ ንጽልኢ ንቅርሕንቲ ንሞት ንፍልልይ እዩ ሰዒፋ። ምእንቲ ኩልና እዩ መይቱ ኩልና ከአ ክንድሕን እዩ ድላዩ። አምላኽ ዘየፍቀሮ ሰብ የለን ምእንቲ ኩልና እዩ ወዱ ተሰዊዑ። እሞ ሎሚ ኣብ ነነድሕድና ሰላም ምሕረትን ሕድገትን ክንእውጅ ፍቓደኛታት ንኹን።
- **ንስብከት ንምስክር ንበገስ።** እተን ሕያዎት አንስቲ ትንሣኤ ምስተበሰራ ቀዳመይቲ ዝገበርኦ ስብከት ምስክርነት እዩ። ተንሣኤ ኣብዚ ኣብ ቦታ ሞት ኣይትድለይኦ ምስ ተባህላ እናጎየያ ከይደን ነቲ ዝተባህለን ነገረን። ሎሚ ኣነን ንሱኽምን እንልኦኽ ንሕና ኢና። መልእኽቲ ክርስቶስ ኣብቲ ጸሚኡን ጠምዩን ዘሎ ልቢ እነብጽሕ ንሕና ኢና እሞ ንበገስ።

ቀዳም ስዑር ኣብ ባህልና ብኹሉ ብመንፈሳውን ብሥጋውን እንሰናደወላ ዕለት እያ። ክዳና ነጻዕዱ ቤትና ነጽሪ ኮታስ ንብዓል ዝግባእ ምቅርራብ ንገብር ከምኡ ብመንፈሳውነት ንቕረብ ሎሚ ኣብዚ ዘሎናዮ ሃገር እውን እዚ ሰናይ ልምዲ ብፍላይ ነፍስና ኣጽሪና ካብ ጽልእን ቅርሕንት ፍልልይን ነጻ ኮና ኣብ ሓደ ክርስቶስ ክንምለስ ይግብእና።

ሰብ ሎሚ ካብ ኩሉ ከቢድዎ ዘሎ ብዝተፈላለየ ምኽንያት ካብ ነነድሕዱ ዝፈላለ በዚሑ ሰላም ኣብ ኩሉ ስኢናያ ነዕሎብጥ ኣሎና። መንፈስ ቃኤል ነገሱ ክፉእ ዝገበረ ንሓዉ ዘርሓቐ ዝተዓወተ ዝመስሎ ጊዜ ኢና ዘሎና እሞ ኣብዚ ናይ ብርሃን ናይ ሰላም እዋን ኣብ አምላኽ ቀሪብና ብምሉእ ልብና ንነሳሕ።

መሓሪ አምላኽ ሎሚ እውን ዝጠፋእና ደቁ ክንምለሶ ኣብ ኣፍደገ ልብና ኮይኑ ይጽብ ኣሎ ደቀይ ጠፊኦምኒ ርሒቐምኒ እናበለ ክንምለሶ ይጽበየና ኣሎ። እመጽእ ኣሎኹ ተቐበለኒ ምስ ኩሉ ክፍኣተይን ኃጢአተይን እመጽኣካ ኣሎኹ ኢልና ብልብና ተደፊእና ንብዓት ሓዘን ሓጢአትን እናእፍሰስና ኣብ ሰማያዊ ኣቦና ንመለስ።

ቀዳም ስዑር ልዕሊ ኹልና ዝኸበደታ ንማርያም ኣደ እየሱስ ነደና እዩ። ሓደ ወዳ ክስዋዕ ኣብ መስቀል ክግዕር ዝረኣየት፣ ጸሚኦ እናበለ ዘልኦ ጽምኣት ነፍሳት ክጭርሕ ዝሰምዐት ነዚ ኹሉ ኣብ ልባ እተስተንትን ዝነበረት ብፍሉይ ዝጉሃየት ኣደ እያ። ምናልባት ወዳ እዚ ኹሉ ከምዝወርዶ ድሮ ኣብ ልደቱ ብነብይ ስምዖን ከምኡ ብመልኣኽ ተነገርዋ እዩ ትፈልጥ ነራ እያ ግን ኣደ ስለ ዝኾነት ይኸብዳ ከምዝነበረ ብሩህ እዩ።

ኣብ እግሪ መስቀል ኮይና ሕድሪ ተቐቢላትና ኣብ ቀሪንዮ ክስዋዕ እንከሎ ምእንታና ንሳ እውን ኣብ መስዋዕቱ ተሳቲፋ እያ። ካብ መስቀል ክወርድ ኣብ ሕቕፋ ክትቅበሎ እንከላ ኩሉ ጓህን ስቓይን ክበዱ ብሩህ እዩ እንተ ኹን ብዓይኒ እምነትን ምስ ድላይ አምላኽ ስለ እትርእዩ ንኹሉ

ፍቅድካ ይኹን እያ ትብል ነራ። ሎሚ እምብኣር ደቃ አብ እግሪ መስቀል ዝተወሃብናያ አደና
ዓለምና ክቕየር ዘመና ክቕየር ለምንልና ንበላ። ሕሰም ስቓይን ውርደትን ዝያዳ ኩልና ትፈልጥዮ
ኢኺ እሞ እዛ እንነብረላ ዓለም ብፍላይ ሃገርና ዓዲ ሰላምን ስኒትን ምርድዳእን ግበርልና ኢልና
ንማሕጻና። ዝጽሊ ይስማዕ እዩ እሞ ብልቢ ንጸሊ።

ብሩኽ ብዓለ ትንሣኤ ንኹልና።

አባ ንጉሠ ፍሥሓ።